

بِسْمِ اللّٰهِ الرَّحْمٰنِ الرَّحِیْمِ

# حرفِ آغاز

حبیب الرحمن عظیمی

۱۸۵۷ء کی تیز و تند سیاسی آندھی نے جب ہندوستان میں صدیوں سے روشن اسلامی سلطنت کے چراغ کو گل کر دیا اور سرزمین ہند پر ایسٹ انڈیا کمپنی کا اقتدار قائم ہو گیا، تو اس عہد کے اہل دل علماء نے اپنی بصیرت سے مستقبل کے اس عظیم الحادی فتنہ کو دیکھ لیا جو اس سیاسی اور مادی انحطاط کے پس پردہ برق رفتاری کے ساتھ ملت اسلامیہ کی جانب بڑھتا چلا آ رہا تھا، وہ اپنی فراست ایمانی سے یہ سمجھ رہے تھے کہ اس سیلاب بلاخیز کے آگے بند نہیں باندھا گیا اور اس کے رُخ کو پھیرنے کی کوشش نہیں کی گئی تو اسلامی عقائد و افکار اور دینی اخلاق و کردار اس طوفان کی موجوں سے ٹکر کر پاش پاش ہو جائیں گے اور وہ مسلم معاشرہ جو صدیوں کی سعی پیہم اور انتھک کوششوں کے بعد وجود میں آیا ہے تشتت و انتشار کی نذر ہو جائے گا۔

ان حضرات نے اپنے تجربہ کی بنیاد پر یہ فیصلہ کیا کہ اس ایمان سوز فتنہ کا مقابلہ جو ایک زبردست اور مستحکم سلطنت کے زیر سایہ پروان چڑھ رہا ہے طاقت و قوت سے نہیں کیا جاسکتا؛ اس لیے ان اللہ کے بندوں نے تحفظ دین اور بقائے ملت کی اس جنگ میں آہنی اور آتشیں اسلحہ کے بجائے علم و لہیت کے ہتھیاروں سے کام لینے کا فیصلہ کیا؛ چنانچہ اسباب و ذرائع سے یکسر محرومی کے عالم میں اللہ کے اعتماد اور بھروسہ پر الحاد و زندقہ کے اس باد صرصر کے بالمقابل قصبہ دیوبند میں علم و عرفان کا ایک چراغ روشن کر دیا، ہندوستان میں تحفظ دین کی اسی اولین کوشش کا مظہر جمیل ”دارالعلوم دیوبند“ ہے جس کا آغاز انتہائی نامساعد حالات میں محض اللہ کے اعتماد پر ہوا تھا، پھر اسی قدیل معلق اور چراغ توکل سے مسلسل چراغ روشن ہوتے گئے، یہاں تک کہ علم و نور کا یہ سلسلہ پھیلتے پھیلتے پورے برصغیر پر چھا گیا اور اس کی ضیا پاش کرنوں نے مسیحی مشنری کی برپا کی ہوئی

ظلمتوں کو آگے بڑھنے سے روک دیا، اور اسلامیان ہند کو ایک ایسے مہیب اور خطرناک فتنے سے بچا لیا جس سے اس کا تشخص و امتیاز ہی نہیں وجود خطرے میں پڑ گیا تھا۔

دارالعلوم کا یہی ایک کارنامہ نہیں ہے کہ اس نے برٹش امپائر میں برپا الحاد و اسلام کے معرکہ میں قیادت کا کردار ادا کیا ہے؛ بلکہ حقیقت تو یہ ہے کہ اسلامی تہذیب و اقدار اور اسلام کی مقدس شخصیتوں کے خلاف برصغیر میں جتنی تحریکیں بھی وجود میں آئی ہیں خواہ وہ مسیحیت کے نام سے آئی ہوں یا شدھی و سنگھٹن کے عنوان سے، چاہے وہ قادیانیت و بہائیت کا لبادہ اوڑھ کر میدان میں آئی ہوں، یا رافضیت و رضا خانیت کے لباس میں اسلام کے چہرے کو مسخ کرنے کے درپے ہوئی ہوں، العلوم دیوبند نے ایسی ہر باطل اور گمراہ تحریکوں کا آگے بڑھ کر مقابلہ کیا ہے اور اسلام کی صحیح ترجمانی کا حق ادا کر کے دین کے تحفظ کی اہم ترین خدمت انجام دی ہے۔

ان دفاعی جدوجہد کے ساتھ دارالعلوم دیوبند نے اپنی ایک سو اٹھاون سالہ زندگی میں ہزاروں ایسے افراد پیدا کیے، جنہوں نے تعلیم دین، تزکیہ اخلاق، تصنیف، افتاء، صحافت، خطابت، تذکیر، تبلیغ، مناظرہ، حکمت، طب وغیرہ فنون علم میں بیش بہا خدمات انجام دیں، پھر ان خدمات کا دائرہ کسی خاص خطہ میں محدود نہیں ہے؛ بلکہ برصغیر کے ہر گوشہ اور دیگر بلاد بعیدہ کے ہر حصہ میں پہنچ کر انہوں نے دین خالص کا پیغام پہنچایا، خلق خدا کو جہل کی تاریکی سے نکال کر نور علم کی دولت سے ممتاز کیا اور تحفظ دین کی تحریک کو آگے بڑھایا اور دینی علمی موضوعات پر لٹریچر کا ایسا عظیم الشان ذخیرہ تیار کر دیا کہ بغداد و قرطبہ کی علمی سرگرمیوں کی یاد تازہ ہوگئی۔

دارالعلوم دیوبند کا یہ امتیاز بھی نظر انداز نہیں کیا جاسکتا کہ عوامی چندہ سے تعلیمی نظام چلانے کا طریقہ اسی کا ایجاد کردہ ہے، دارالعلوم کے قیام سے پہلے برصغیر میں جتنے دینی ادارے تھے ان کا وجود و بقا حکومت یا امراء و رؤسا کی داد و دہش کا مرہون منت ہوتا تھا، ان مدارس کا عوام سے براہ راست کوئی ربط نہیں ہوا کرتا تھا، یہی وجہ ہے کہ اسلامی حکومت کے ختم ہوتے ہی جو پور، لکھنؤ، دہلی وغیرہ کی علمی انجمنیں اجڑ گئیں، علماء و طلبہ نان شبینہ کے محتاج ہو کر کسب معاش کے لیے ادھر ادھر منتشر ہو گئے؛ جبکہ دارالعلوم نے کبھی کسی حکومت یا ریاست کے در پر جبہ سائی کو پسند کیا؛ بلکہ اس نے اپنا سرمایہ حیات توکل علی اللہ اور خدا کے صالح بندوں کے مخیرانہ جذبات کو قرار دیا اور آج تک وہ اپنے اس امتیاز و کردار پر پامردی اور مضبوطی کے ساتھ قائم ہے اور ایک نہیں متعدد بار حکومت وقت کے عظیم عطیات کو شکر یہ کے ساتھ رد کر چکا ہے۔

برصغیر کو غلامی کی لعنت سے نجات دلانے میں بھی دارالعلوم کا بنیادی کردار رہا ہے؛ بلکہ حقیقت تو یہ ہے کہ برادرانِ وطن کے دلوں میں آزادیِ کامل کا جذبہ پیدا کرنے والے اکابر دارالعلوم اور اس کے فضلاء ہی ہیں، اس سلسلے میں حضرت شیخ الہند اور ان کے تلامذہ حضرت شیخ الاسلام مولانا سید حسین احمد مدنی، حضرت مولانا عبید اللہ سندھی، حضرت مولانا منصور انصاری، حضرت مولانا عزیز گل، حضرت مولانا مفتی کفایت اللہ دہلوی وغیرہ کی جدوجہد اور مساعی جمیلہ سے کون انکار کر سکتا ہے۔

غرضیکہ دارالعلوم دیوبند نے کتاب و سنت کی اشاعت اسلامی تہذیب و ثقافت کے بقا و تحفظ اور مذہبی و سیاسی فتنوں سے ملت اسلامیہ کو خبردار رکھنے میں جو ہمہ گیر و حیرت انگیز کارنامہ انجام دیا ہے وہ مدارس اسلامیہ کی تاریخ میں اپنی مثال آپ ہے۔

خدا کا ہزار ہزار شکر ہے کہ دارالعلوم اپنی ان تمام خصوصیات کے ساتھ آج بھی کتاب و سنت اور تحفظ دین کی کوششوں میں مصروف ہے، چنانچہ بعض طالع آزمایسی بازی گروں کے درپردہ اشارے پر جب قادیانیت کے مردہ لاشے میں پھر سے جان ڈالنے اور ایک سوئے ہوئے فتنہ کو جگا کر مسلمانوں میں بے دینی و انتشار برپا کرنے کی سازش رچی گئی تو دارالعلوم نے بروقت اس فتنہ کے سرکچلنے کے لیے اپنی فوج میدان میں اتار دی، ایرانی انقلاب کے زیر سایہ رافضیت نے جب اپنا دام تزویر بچھایا تو دارالعلوم نے آگے بڑھ کر امت مسلمہ کی رہنمائی کی، بابرئ مسجد کی تاریخی و شرعی حیثیت سے قوم کو باخبر کرنے میں بھی دارالعلوم نے قابل قدر کردار ادا کیا، بابرئ مسجد کی شہادت کے بعد امت کی صحیح رہنمائی کے لیے بھی دارالعلوم دیوبند نے کامیاب جدوجہد کی، غرضیکہ دارالعلوم اپنی بساط اور حدود میں رہ کر ملت کی علمی فکری اور تعمیر خدمت میں مصروف عمل ہے؛ لیکن اگر کسی کو دارالعلوم کی یہ خدمات نظر نہیں آتیں تو اس میں دارالعلوم کا نہیں خود اس کی بصارت و بصیرت کا تصور ہے۔

دارالعلوم دیوبند نے اپنے اسی قائدانہ کردار کے تحت جب یہ محسوس کیا کہ موجودہ عہد میں مدارس اسلامیہ کو مزید فعال و متحرک اور ان کی خدمات کے دائرہ کو وسیع تر بنانے کی ضرورت ہے، تو اس نے جولائی ۱۹۹۲ء میں ولی اللہی منہاج پر قائم ملک کے مدارس کا ایک نمائندہ اجلاس منعقد کرنے کا فیصلہ کیا؛ چنانچہ اس کی دعوت و تحریک پر بلیک کہتے ہوئے وقت کے اکابر علماء نے بڑی گرم جوشی کے ساتھ اس میں شرکت کی اور غور و فکر اور باہمی تبادلہ آراء کے بعد متعدد اہم اور بار آور

قرارداد بھی منظور کیس، جن میں ایک مفید ترین تجویز دارالعلوم دیوبند کی زیر نگرانی ”کل ہند رابطہ مدارس“ سے متعلق بھی تھی؛ چنانچہ اسی تجویز پر عمل درآمد کرتے ہوئے اکتوبر ۱۹۹۴ء میں دارالعلوم دیوبند کے زیر اہتمام ”کل ہند مدارس“ کا اجتماع دارالعلوم دیوبند کے احاطہ میں منعقد ہوا، جس میں باقاعدہ ”کل ہند رابطہ مدارس اسلامیہ عربیہ“ کا قیام عمل میں آ گیا، اہل نظر جانتے ہیں کہ اس رابطہ کے قیام سے مدارس کو کام کرنے کا تازہ جذبہ اور راہ میں آجانے والے سنگ و خشت اور خار و خش کو حسن تدبیر سے ہٹا دینے کا حوصلہ پیدا ہوا ہے۔

ملک کے بدلے ہوئے سیاسی و فکری ماحول میں گذشتہ ماہ رابطہ کی مجلس عاملہ، مجلس عمومی اور اجلاس عام تین اجتماعات ہوئے، حالات کے تقاضے کو محسوس کرتے ہوئے ملک کے تقریباً تمام صوبوں کے رابطہ سے وابستہ مدارس کے ارباب اہل و عقد کے علاوہ ملک کے اصحاب فکر علماء کے ایک معتد بہ تعداد نے اس میں شرکت کی اور نہایت کشادہ ذہنی، بالغ نظری اور جرأت ایمانی کے ساتھ آئندہ کے اقدامات کے سلسلے میں فیصلے کیے۔

اس موقع پر ملک کے مدارس سے وابستہ علماء اور دیگر عمائدین نے جس گرم جوشی اور فراغ حوصلگی کا اظہار کیا، نیز ان سے گفت و شنید کے بعد راقم الحروف کو یہ اندازہ ہوا کہ موجودہ حالات و واقعات سے انھیں تشویش ضرور ہے؛ مگر وہ حائف و مایوس نہیں ہیں؛ بلکہ ان میں اس سنگین و نازک ترین صورت حال سے کامیابی کے ساتھ گزر جانے کا جذبہ و حوصلہ ہے جس سے پتہ چل رہا ہے کہ ہندی مسلمان پریشان حال تو ہے؛ مگر بے جان نہیں، جو ایک خوش آئند بات ہے۔

چلا جاتا ہوں ہنستا کھیلتا بادِ حوادث سے  
اگر آسانیاں ہوں زندگی دشوار ہو جائے

